

አብ ትሕቲ ኢየሱስ ኮንካ ጽን ኢልካ ምስማዕ።

ሉቃ 10፡38-42

ዘሎናዮ ወርኒ ግንቦት ንፍሉይ አስተንትኖ ዝዕድም እዩ። አብ ሕይወት ማርያም አደና መሰረት ገርና ከምኡ ካልኣት ቅዱሳንን ንኢየሱስ ከመይ ኢልና ከም እንሰምዕ ክንለማመድ ዝሕግዝ ጊዜ እዩ። ሰብ ንኣምላኽ ክሰምዕ እንተ ኸአለ ምስኡ ይነብር። አዳምን ሔዋንን ንኣምላኽ ምስማዕ ስለ ዝአበዩ እዚ ኹሉ እንርእዮ ጸገም ወረዳና። ነብያት ንህዝበ እስራኤል ቤተ ክርስቲያን እውን ንህዝቢ ኣምላኽ ስምዑ እናበሉ ንኣምላኽ ክንሰምዕ ከም ዝግባእ ነጊሮም ይነግሩ ኣለዉ።

ሰብ ክሰምዕ እንተ ኸአለ ንብዙሕ ነገራት ከምቲ ዝድለ ኸነገብሮም ይክአል። ጸገምና ዘይምስማዕ እዩ። ካብ ዝርብሽ ድምጽን ካልእ ነገራትን ወጺእና ክንሰምዕ ኣሎና። ብዙሕ ዝስማዕ ድምጽታት ኣሎ ፈሊና ክንክእል ኣሎና። ምኽንያቱ ጥዑማት ክስምዑ ዝዕድሙ ግን ብውሽጦም መርዚ ዝተፍኡ ድምጽታት ኣብ ዓለም መሊኦም እዮም ስለዚ ነገር ኣምላኽ ክንሰምዕ ፍሉይ ምስትውዓል የድልየና።

ነዚ ኣብነት ዝኾነን ኣብ ወንጌል ሉቃስ እንረኽቦ ናይ ማርታን ማርያን ክልተ ኣሕዋት እዩ። እዘን ክልተ ኣሓት ምስ ኢየሱስ ጥቡቕ ኣፍልጦ ከም ዝነበረን ወንጌል ይነግረና። ኣብ ቤተን ብኸብሪ ይቕበላኦ የፍቅራኦ ከም ዝነብራ ታሪኽን ይነግረና። ንሰን ካብቶም ኩሉ ጊዜ ኣብ ተልእኮኡ ዘገልግልዎ ዝነበሩ እዮን። ወንጌል ዮሐ 11 ብዛዕባ ኣልአዛር ሓወን ካብ ሞት ከም ዝተንሥኦ ይነግረና። ማርታ “ንስኻ እንተ ትነብር ሓወይ ኣይምሞተን” እናበለት ኣብ መንግሥም ዝነበረ ርክብ ገሊጸ። ኢየሱስ ሞት ዘካርያስ ዓርኩ ምስ ሰምዐ ንቢታንያ ከም ዝኸደ እሞ ኣብ ቤት ኣልአዛር ምስ በጽሖ ንመጀመርያ ጊዜ ከም ዝነብዐ ንርኢ። እዚ ኸአ ክሳብ ክንደይ ፍቕሪ ከም ዝነበሮም ገሊጹ። ንማርታ ኣነ ትንግኤን ሕይወትን እየ እናበለ ዓሚቕ እምነት ገሊጹ። ምስ ኢየሱስ ርክብ ዘልኦ ሕይወት ትሩፋቱ ሕይወትን ሓጎስን ፍቕርን እዩ መለለይኡ።

ሕይወት ማርታን ማርያን ኣስተንታኒ ሕይወት እንታይ ከም ዝኾነ ይሕብረና። ማርያም ኢየሱስ ኣብ ቤቶም ክበጽሖም ምስ መጽኦ ኣብ ትሕቲ እግሪ ኢየሱስ ኮይና ትሰምየ ነራ ማርታ ግን ኣጋይሻ ክትቅበል ላዕልን ታሕትን ትብል ነራ። ነዚ ዝተዓዘበት ማርታ “ንይታይ ኃብተይ ኃዲጋትኒ በይነይ ከገልግልዶ ግዲ የብልካን ኢኻ ክትድግፈኒ እንዶ ንገራ” እናበለት ንኢየሱስ ከይተረፈ ብሓውሲ ወቕሳ ተዛሪባቶ። ብዝመስል ኢየሱስ ምስ ኣርድእቱ መጺኡ እንተ ኾነ ማርታ ንበይና ንኣኦም ዘድሊ ክተሰናዱ ሓቃ እያ ሓገዝ የድልያ ነሩ እንተ ኾነ ኢየሱስ ካብቲ ንሳ እትገብር ካልእ ዝዓበየ ክምህራ ኢሉ እዩ ሱቕ ኢሉ ዝርእያ ዝነበረ። ከምኡ ሓቀኛ ኣገልጋሊ ምጭንቀትን ምህዋኽን ኣየዘውትርን እዩ። ምህዋኽን ምጭናቕን ምልክት ዘይምቕሳን እዮም።

ታሪኽ ማርታን ማርያን ነቲ ኣቐዲሙ ብዛዕባ ሕያዋይ ሳምራዊ ዝነገሮ ብኻልእ መልእክዕ ክንርእዮ ክሕግዝ ዝኾነ እዩ ዝመስል። ንኢየሱስ ክንክተል እንከለና ኣብ ሓደ ነገር ጥራሕ ክንዝንብል ከምዘይብልና ንምምሃር እዩ።

ማርታ ኣመና ሸቕልቀል እተብዝሕ እሞ ክትገብር ክተገልግል እትህወኽ እያ። ንሳ ኣብ ኣገልግሎት ተተኸር። ኣገልግሎት ንርእሱ ኢየሱስ ዝገብሮን ዝብሎን ዝነበረ ንሓዋርያቱ ኸአ ክገብርዎ ከም ዘለዎም ኣትሪሩ ነጊርዎም። ግን ኣገልግሎት ተጽዕኖ ክኸውን የብሉን። ነዚ ርድኢት ክቕይር ኢሉ ኢየሱስ ንማርታ ሓፍታ ማርያ መሪጸቶ ዘላ ዝበለጸ ከም ዝኾነ ይነግር።

ብርግጽ ንማርታ ሓፍታ ሓንቲ ዘይትገብር እሞ ከይትሕግዛ ኢላ ምስ ኢየሱስ እተዕልል ዘለ ኮይኑ ተራእይዎ። በዚ ምኽንያት ኢየሱስ ሓፍትኪ ዝበለጸ ነገር መሪጸ ኣላ ዝበላ።

ማርያም ካብ ኩሉ ስራሕ ኣቋሪጸ ኣብ ትሕቲኡ ኮይና ኣስተውዒላ ትሰምዕ ነራ። ንኢየሱስ ክትሰምዖ ሱቕታ ጸጥታ ኣድልይዎ። ኣብ ቅድሚ ኢየሱስ ናእዳ ረኺባ “ማርታ ማርታ ብብዙሓ ነገር ትጭነኽን ትሰሕርን ኣሎኺ። እቲ ዘድሊ ግና ሓደ ነገር ጥራይ እዩ። ማርያምሲ ካብኣ ዘይውሰድ ሠናይ ግደ ኃርያ ኣላ” (ሉቃ 10:41-42) እናበለ ዓሚኽ ትምህርቲ ገሊጹላ። ምስ ጎይታ ክንከውን ቦታን ሱቕታን የድልየና፤ እዚ ናይ ሱቕታን ጽምዋን ቦታ ፍሉይ ርክብ ምስ ኣምላኽ ከም እንገብር ይገብረና።

እንታይ እዩ እቲ ዝበለጸ ማርያ መሪጸቶ ዘላ? ማርያ ኣብ ትሕቲ ኢየሱስ ኮፍ ኢላ ሱቕ ኢላ ሓንቲ ዘይትገብር ድያ ዝነበረት? ኣይኮነን ትሰምዕ ከም ዝነበረት እዩ ዝነግረና። ኢየሱስ ክዛረብ እንከሎ ትሰምዕ ነራ። ኢየሱስ ንሓዋርያቱን ነጥም ህዝብን ኩሉ ጊዜ ነቲ ንሱ ዝብሎም ክሰምዕም ከም ዘለዎም ይነግሮም ነሩ። ኣቐዲመ ከም ዝሓበርክዎ ክትሰምዕ ከሎኻ ክትርዳእ ክትቅበል እም ነቲ ዝሰማዕካዮ ምስ ርእሰኻ ክተወሃህዶ ኣሎኻ ሽዑ ናትካ ናይ ርእሰኻ ክፍሊ ሕይወትካ ትገብር።

ክንሰምዖ ጊዜ ዘይነሕልፍ እንተ ድኣ ኾና ከመይ ኢልና ድኣ ተግባራትና ብግቡእ ንገብር ኣሎና ክንብል ንኽእል? ንኣና ክርስትያን ብኻልእ ነገራት ክንትሓዝ ክንምለኽ ቀሊል እዩ ግን እቲ ሒዙና ዘሎ ነገራት ቅኑዕ ነገራት ድዩ?

ነዚ ሕቶታት ክንምልስ እንተ ኾና ካብ ምስማዕ፣ ካብ ምስትውዓል ካብ ምጽላይ ደው ክንብል ኣሎና። ሽዑ ብምሉእ ኣብ ዝለዓለ ቅርጺ ተግባር ኣብ ሕይወትና ምስትንታን ኮይኑ ኣብ ምሉእ ኣፍልጦ ኣብ ቅድሚ ኣምላኽን ቃሉን ንኣቱ። ሕይወተይ ነዚ ክትብል እንተ ረኽብክዎ ሽዑ ክጽሊ ዕለት ዕለት ከስተንትን ጊዜ የብለይን፣ ኣብዚ ዓቢ ጸገም ነየናይ ቀዳምነት ክህብ ከም ዘሎኒ ሚዛን ኣጉዲለ ኣሎኹ ማለት እዩ። ከምኡ ኣብ ርድኢተይ ንኣምላኽ ምፍቃርን ምግልጋልን እንታይ ማለት ምዃኑ ኣይተረዳእክዎን ኣሎኹ ማለት እዩ።

ኣብዚ ናይ ማርታን ማርያም ክንሰምዕ ከሎና ብሩህ ርድኢት ክህልወና ምስቲ ቅድሚኡ ኣብ ሉቃ 10:25-37 ዘሎ ብዛዕባ ሕያዎይ ሳምራዊ ኣተሓሒዝና ክንርእዮ ኣሎና። ንኽልቲኡ ኣተሓሒዝና ክንርእዮ እንከሎና ናይ ሓደ ክርስትያን ናይ ምንባር ቀንዲ እንታይነት ክንርኢ ንኽእል። ሠናይ ግብሪ ንኻልኣት በቲ ኣብ ኣስተንትኖ እንረኽቦ ዝተመርሐ ክኸውን እንከሎ ሓቀኛ ክርስትና እዩ። ኢየሱስ ኣብ ሕይወቱ እዚ እዩ ኣርእዩና፣ ምሉእ መዓልቲ ንህዝቢ የሕውን ይዕንግልን ኣብ ሕይወቶም ብብዙሕ ክሕግዝ ይርኣ፣ ኣብ ጊዜ ምሽተ ግን ኣብ ጽምው ቦታ ከይዱ ምስ ሰማያዊ ኣብኡ ኮይኑ ፍሉይ ጊዜ የሕልፍ ነሩ። እዚ እዩ ንሕና ሎሚ ክንክተሎ ዘሎና። “ኣስተንትኖ ኣብ ግብሪ” “Contemplative in action”.

ማርያም ኣብ ወንጌል ኣብ እግሪ ኢየሱስ ምስኡ ክትከውን ቦታ ጥራሕ ኣይኮነትን ረኺባ ንጎይታ ጊዜ ክትህቦ ኢላ ካብ ኩሉ ስራሕ እያ ኣቋሪጸ። ኣብ ጥቕኡ ምንባር ማለት ካብ ኣብ ካልእ ነገራት ኣትኩሮ ምሃብ ደው ኣቢልካ ልብኻን ቀልብኻን ብምልኡ ኣብ ጎይታ ምግባር እዩ።

ሰባት ልብና ኣብ ካልእ ሰውነትና ከኣ ኣብ ካልእ ክኸውን እንኽእል ፍጥረት ኢና። “ኣፋ ምሳይ ልባ ምስ ደበሳይ” ዝብል ምስላ ነዚ ዘስምዕ እዩ። ኣእምሮና ክስረቕ ይክእል እዩ፣ ብዙሕ ጊዜ ኣብ ቤተ ክርስትያን ወይ ኣብ ጊዜ ጸሎት ብኣፍና ጸሎት ንገብር ልብና ግና ኣብ ካልእ የድህብ። ኢሳያስ ነብይ ንኸምዚ ዓይነት ሕይወት ዝነብሩ ከምዚ ይብሎም “እዚ ህዝቢ እዚ ብኣፋ የምልኽኒ ብኸናፍሩ የኸብረኒ፣ ልቡ ግና ኻባይ ርሑቕ እዩ፣ ንኣይ ከኣ በቲ ዝተማህርዎ ባህሊ

ሰብ ገሮም እዮም ዜኸብሩኒ ዘለዉ” (ኢሳ 29:13) ይብል። ኢሳያስ ቀጺሉ ከምዚ ዓይነት ርክብ ዝተደራረበ መቐጻዕቲ ከም ዝሰድድ ይነግር። ሓቀኛ ልቢ ንኣምላኽ ዝሰምዕ እዩ ብሓቂ ሰላም ቅሳነትን ርግኣትን ዘውህበና።

ማርያ ምስ ኢየሱስ ክትከውን ካብ ሓብታ ክትፍለ ነርዎ፤ ኣብዚ ምስ ኣምላኽ ክትራኸብ ወይ ክትሰምዖ ኣብ ገለ እዋን ቀንዲ ነገራት ኣብ ሕይወት ክትሓድግ ኣሎካ። ኢየሱስ ንሓዋርያቱ “ዝኾነ ሰብ ደድኅረይ ኪስዕብ ዚደሊ ገዛእ ርእሱ ይኸሓድ መዓልቲ መዓልቲውን መስቀሉ ተሰኪሙ ይስዓበኒ” (ሉቃ 9:23). ኣብ ሉቃ 14:25-27 ዘሎኻ ወለድና ኣሕዋትና ንብረትና ኮታስ ኩሉ ኃዲግና ክንክተሎ ይደልየና። እዚ ኹሉ እንገብር ንዝበለጸ ነገር ኣብ ሕይወትና ምእንቲ ክንገብር እዩ፤ ንኢየሱስ ልዕሊ ዝኾነ ነገር ገርና ናቱ ክንከውን ምእንቲ እዩ።

ሓፍቲ ማርያም ማርታ ዘገረምረመት ነዚ ስለ ዘይተገንዘበት እያ። ካብ ጊዜ ኢየሱስ ጀሚሩ ሰባት ክሳብ ሎሚ ብዙሓት ንኢየሱስ ከይተረድኡ ይነበሩ ኣለዉ። ኣብ ዮሐ 12:7 ይሁዳ ሓንቲ ሰበይቲ ናብ ኢየሱስ መጺኦ ብክቡር ችዳይ ሸቱ ገራ ርእሱ ምስ ቀብኣት ኣገረምረሙ፤ ስለምንታይ እዚ ክቡር ነገር ተሸጡ ንድኻታት ዘይውሃብ እናበለ ተዛረቡ፤ ኢየሱስ ግን ናይ እታ ሰበይትን እቲ እትገብሮን ምስኡ ዘልኦ ርክብን ንሞቱን ሕማማቱን ዘምልከት ስለ ዝነበረ ሕደግዋ እናበለ ተዛረቡ። ሰባት ንነገራት ብዘይ ምርዳእን ምስማዕን ዘይናቶም ትርጉም ንህቡ። እዚ እዩ ሓደ ክንምሃሮ ዝድለ ዘሎ።

ኣብ ጽሑፍ ቦታ ንኣምላኽ ክትሰምዕ ክተዕልል ክንደይ ጥዑም እዩ። ኒቆዲሞስ ኣብ ዮሐ 3 ከም እንረኽቦ ንኢየሱስ ብለይቲ ኣብ ጽምዋ ክረኽቦ ከይዱ። ጫውጫውታን ሰባትን ከይርብሽዎ ብምሉእ ልቡ ንኢየሱስ ከዕልልን ክምሃርን ኢሉ ኣብ ጽምዋ ከይድዎ። ሙሴ ከምኡ ነብያት ምስ ኣምላኽ ክዛረቡ ክደልዩ እንከለዉ ኣብ ጽምዋ ኣብ እምባ ኣብ በረኻ ይኸዱ ነርም። ሎሚ እውን ንኢየሱስ ክንረኽቦ ፍሉይ ቦታን ጊዜን ክንመርጽ ኣሎና። ድምጺ ዓለም እናሰማዕና ንድምጺ ኢየሱስ ክንቐልበሉ ኣይንኸእልን ኢና።

ኣበይን ምእስን ብኸመይን ንኢየሱስ ክትረኽቦ ትደሊ? ኢየሱስ ኣብ ገዛና ኣብ ሕይወትና ኣብ ሓዳርና ክዛረብና ከዕልለና ይመጽእ እዩ። ጸጊሙ ዘሎ ገለና ኣይነለልዮን ገለና ፈሊጥና ከም ዘይፈለጥና ንኸውን ገለና ኸኦ ኣይነርክበሉን ዋኒና ይበዝሓና። ብሓቂ ክንርእዩ ከሎና ግን ኣብ ልብና ኣቲና ንኣምላኽ ክንሰምዕ ጊዜ ንሃቦ። ኣብዚ ክሕግዘና ክነስተውዕለሉ ዘሎና ነገራት ኣሎ።

- ኣብ ዓለም ስላሳ ነገራውነትን ንኣይ ይጥዓመንን ዝርኦ ዘሎ ሓቂ እዩ። ነዚ ክንቅይር ነፍስወከፍ ክርስትያን እዩ ዝብል ብሕይወቱ ኣተሓሳስብኡን መነባብርኡን ክነግሮ ዘለዎ እዩ። እዚ ሓዲስ ስብከተ ወንጌል እዩ። ኣብቲ ቀንዲ ክንመርጸ ዘሎና ኣተኩርና ክንጉዓዝ ኣሎና። ንማርታ ዝተባህለ ንኣና እውን ይብሃል ኣሎ። ኣብ ሓለፍትን በረኸትን ነገራት ኣተኩርና ንሓቀኛ መልክዕ ተፈጥሮና ኣይንዘንግዕ።
- ሕብረተሰብ ንመደብ ኣምላኽ ዝዘንግዐ ይመስል። ንኣብነት ንጾታዊ ነገራት ካብ ሞራላዊ ነገራት ይፈላልዩ ኣሎ። ሕብረተሰብ ነቲ ውሃብ ሕይወት ኣምላኽ ይርስዖ ኣሎ፤ ሳዕበኑ ኸኦ ነቲ ኣምላኽ ዝሃበና ባህርያዊ ተፈጥሮ ባዕልኻ ዋና ኾንካ ንኣምላኽ ተኪእካ ዝደለኻዮ ምግባር ርኡይ ዑረት ልቢ እዩ። ስለዚ ኣብ ልብና ንመለስ ንኣምላኽ ንስምዓዮ።
- ነጻነት ኣብ ሕብረተሰብ ዝብል ትርጉሙ ቀይሩ ንሞራላዊ ሕይወት ሰባት ይቕይር ኣሎ። ሓቀኛ ነጻነት ኣብ ክርስቶስ ዝርከብ ጥራሕ እዩ። ነጻ ምዃን ማለት ንክርስቶስ ምእዙዝ ምዃን ማለት ጥራሕ እዩ። እዚ ኣብ ዓለም እንርእዩ ኤኮንዮማዊ ቍልውላውን ካልእ

ቅጥጠባዊ ጸገማትን ርኩይ ምልክተ ናይ ሓሳውን ዘይሓላፍነታዊ ኣብ ባርነት ንሰባት ዝሸምም ዘይሞራላዊ ነጻነት እዩ። ሓንቲ ነጻነት እያ ዘላ ንሳ ኸአ ነጻናት ምእንቲ ክርስቶስ።

ኣብ ሕይወትና ብግልጺ ሕያው ኣብነት ናይ ወንጌል ክርስቶስ ክንከውን ኣሎና። ከምቲ ንግርያም ዝተባህለ ነቲ ዝበለጸ ክንመርጽ እሞ ንኻልኣት ክመርጹ ክንሕግዞም ናታትና ተራ እዩ። እዚ ክንገብር ፍቕርን እምነት ኣ ክርስቶስ ክሰርጸና ይግባእ። ንእተፍቅሮ ኢኻ ደስ ኢሉካ እትሰምዖ።

ኣብዚ ብሩኽ ወርኒ ግንቦት እምብኣር ምስ ማርያም ኣደ ክርስቶስ እናተጎዓዘና ከምቲ ንሳ እትብሎ ንወዳ ክንሰምዕ። ወደይ ዝበለኩም ግበሩ ክትብሉና እንከላ ንድላዩን ዝብሉናን ክንሰምዕ ዘስተውዕል ልቢ ሃበኒ እናበልና ንኸኣል

ኩሉ ኣምላኽ ንለሞኖ።

ኣ ኣምላኽ ክንሰምዓካ ንኹሉ ነቲ ከይንሰምዕ ዝግገተና ነገራት ቀንጥጠልና። ካብዚ ጫውጫውታ ዝበዝሖ ዓለም ነቲ ሕይወት ዝህብ ድምጽኻ ጥራሕ ክንሰምዕ ጸጋኽ ልኡኸልና።

ኣባ ንጉሠ ፍሥሓ